

افغانستان آزاد – آزاد افغانستان

AA-AA

چو کشور نباشد تن من مباد همه سر به سر تن به کشتن دهیم
بدین بوم و بر زنده یک تن مباد از آن به که کشور به دشمن دهیم

www.afgazad.com

afgazad@gmail.com

Historical

تاریخی

لیکوال: سید محمد فضل الله بخاري
ژباړن: زاهد خلیلي
۰۳ نومبر ۲۰۱۴

لومړی نړیواله جگړه

(د انساني تاریخ د لومړی وحشي جگړې له عبرته ډک تاریخ)

۴

د مرکزي هیوادونو حالات

په اسلامي نړۍ کې د ملوک الطوائفی او نا اهلی په وجه نړیوال مشرتوب د خوارلسمي زیږدي پېړۍ د پای څخه وروسته د اروپا په طرف روان وه، بیا انگلستان په اروپایي قومونو کې د ټولو څخه ځیرک او ځواکمن قوم وه، پراخه حکومت یې ختیځ او لویدیځ طرف ته غځیدلی وه، د لویدیځو قومونو د پراختیا غوښتنې هغه تحریک چې غوښتل یې د نړۍ په بنو هیوادونو کې واوسېږي، نور د پای مرحلې ته نږدې وه، د اروپا زیاتو خلکو د امریکا لویې وچې ته هجرت کړی وه، اروپایي قومونه په نویو نیول شویو ځمکو باندې د ولکې د ټینګولو لپاره د یوه بل سره په جگړه کې وه، دا هغه تاریخي شیبه وه، چې د تاریخ مطالعه کونکي د نړۍ په مشرۍ کې یو تغیر په خپلو سترگو لیده.

لومړی نړیوالې جگړې د نړۍ په افق باندې یو نوی پېل رامنځته کړ، د نړۍ مشري داسې یوه هیواد ته ورسیده، چې د اوو بحرونو اخوا په کې اروپایي مهاجر اوسیدل، په جغرافیایي لحاظ یې دا برتري درلوده، چې شاوخوا یې د اسیایي او اروپایي هیوادونو په شان جنګي هیوادونه پراته نه وه او دغه هیواد ته په بشپړ ډول هغه وسائل او حالات برابر وه، چې کوم قوم یې د مشرۍ لپاره باید ولري او دغه هیواد د امریکا متحده ایالات وه.

د اروپا په لویه وچه کې انگلستان، فرانسه، جرمني، پروسیا، استریا، هنگري او روسیه او سربیره پر دې عثماني ترکان هغه دولتونه وه، چې د خپل شان و شوکت د بنودلو لپاره یې ملا تړلې وه، د یوه کمزوري د بل ځواکمنتوب ګڼل کیده، اروپا ټوله اتلسمه پېړۍ په همدې حالاتو کې تیره کړه.

قومي تعصبونه، حب الوطني، نسلي برتري، پخواني مسائل او جگړې د نورو زیاتو جگړو او کشمکشونو عوامل وه، په نویو ځمکو ولکه او د زیاتو نه د زیاتو ځمکو لاسته راوړل، وسله، فوځ او نوې جنګي تجربې، دا هغه عوامل وه، چې د اروپا امنیت یې د ګواښ سره مخ کړی وه.

انگلستان د ډېرې مودې څخه د نویو ځمکو په نیولو کې مخکښه وه، سوداګریز مارکیټ یې په ټوله کې نړۍ کې موجود وه، د سوداګرۍ ټول انحصار یې په بحري بندرونو باندې وه، په سوداګریزو لارو باندې یې د خپل ستر او قوي فوځ په واسطه کنترول ترلاسه کړی وه.

که له یوې خوا انگلستان زیاته توجه د خپل بحري فوځ ځواکمنیدو ته اړولې وه، بلخوا جرمني او روسیې خپل ځمکنی فوځ په مسلسل ډول زیاتوه، د نولسمې پېړۍ په نیمایي کې د اروپا حالت په چټکۍ سره تغیر وکړ، په ۱۸۸۲ ز کال

کي جرمني د استریا-هنګري او د ایټاليې سره درې ګونې تړون لاسلیک کړ، چې په دې سره یې په سیمه کې فرانسه بیخي یوازې کړه.

په اروپا کې د جرمني اغېز د بسمارک د ښې سفارک کارۍ او د نه پراختیا غوښتنې فکر په وجه زیات شو، دغه حالت انگلستان ته د تشویش وړ وه، انگلستان غوښتل، چې د جرمني د نړیوال ځواک د کیدو په مخ کې بند واچوي، تر څو نړیواله مشري د انگلستان په لاس کې پاتې شي؛ خو بلخوا فطري جذبې جرمنیان مجبوره کړي وه، تر څو خوارې او محنت وکړي او د نړیوال ځواک په توګه رامنځته شي، همدغه تعصب انگلستان مجبوره کړ، چې نوې سیمې ونیسي، جګړې وکړي، د فرانسې ملاتړ وکړي او په هر ډول چې وي د جرمني د پرمختګ مخه ونیسي. وړاندې مو د متحدینو حالات مطالعه کړل، دلته به مناسبه وي، چې په لومړۍ نړیواله جګړه کې د متحدینو د مخالفو ځواکونو یعنې مرکزي ځواکونو (هیوادونو) حالات هم په لنډ ډول مطالعه کړو.

جرمني

د ۱۸۷۰ ز کال نه وروسته جرمني د اروپا د یوه قوي هیواد په توګه رامنځته شو، په ۱۸۷۱ ز کال کې د اتووان بسمارک په ټاکلو سره د جرمني په سفارتي اړیکو کې ښه والی رامنځته شو، جرمني د اروپا په مرکز کې پروت وه؛ ځکه نو د ټولې اروپا د توجه مرکز ګرځیدلی وه، څلورو خواو ته یې پرتو هیوادونو په یو ځای کیدو سره کولای شول، چې جرمني کمزوری کړي.

بسمارک همدې حالت ته په کتو سره دوه مهم سفارتي او پالیسي جوړونکي کارونه وکړل، لومړی دا چې د درې ګونې اتحاد په واسطه یې د استریا-هنګري او ایټاليې سره دفاعي تړون لاسلیک کړ، په دې ډول اوس د جرمني دښمنان یوازې فرانسه او روسیه وه؛ خو بحري دښمن یې یوازې انگلستان وه، دویم دا چې د پراختیا غوښتنې فکر یې بیخي پریښوده او نورو اروپایي هیوادونو ته یې داسې ښکاره کړه، چې جرمني غواړي د یوه قوي هیواد په توګه رامنځته شي، چې د نورو هیوادونو د پرمختګ ملاتړی به وي.

په ۱۸۹۰ ز کال کې جرمني د خپلو سفارتي اړیکو په واسطه د اروپا په مرکزي ځواک باندې بدل شوی وه، جرمني د خپلو هم عصره حکومتونو برعکس د پخواني نظام په واسطه ځواکمن شوی وه؛ خو نور هیوادونه د نوې جمهوري نظام په واسطه د پرمختګ په لاره روان وه، دغه کار د جمهوري نظام لرونکو هیوادونو لپاره د تشویش وړ وه، په همدې کال د بسمارک او د جرمني د قیصر (دویم ویلیم) تر منځ د اختلافاتو په پایله کې بسمارک استعفاء ورکولو ته مجبور کړای شو؛ خو جرمني د لومړني وروسته پاتې حالت څخه بهر شوی او د پرمختګ په لاره روان وه.

په ۱۸۹۱ ز کال کې د روسیې څخه یو وفد جرمني ته راغی، تر څو دفاعي تړون بیا د سره نوی کړي، جرمني هغوی ته د درې ګونې اتحاد سند ور وښود او د روسیې سره یې د دفاعي تړون د لاسلیکولو څخه بڅښنه وغوښته، ویې ویل، چې درې ګونې اتحاد او ستاسو سره دفاعي تړون به په یوه وخت د یوه بل پر ضد وي، دا هغه ستره غلطې وه، چې د جرمني نوی حکومت یې مرتکب شو، روسیې فرانسې ته مخ ورواړه، دواړه هیوادونه د جرمني د ځواک څخه په ویره کې وه او د خپل ځان په اړه د جرمني د ارادې څخه هم خبر ول، په ۱۸۹۴ ز کال کې دواړو هیوادونو اتحاد رامنځته کړ، د بسمارک برعکس دویم ویلیم د پراختیا غوښتنې فکر درلود، داسې نه شو ویلای، چې بسمارک بیخي د پراختیا غوښتنې فکر نه درلود؛ مګر د هغه وخت حالات یې په نظر کې نیولي وه او دا یې درک کړي وه، چې د پراختیا غوښتنې د پالیسي په پایله کې به د جرمني پرمختګ او حتی وجود به یې د خطري سره مخ شي؛ ځکه نو بسمارک د پراختیا غوښتنې لپاره کوم ښکاره اقدام نه وه کړی.

د جرمني د پراختيا غوښتنې د ارادې دوه وجې وې، لومړی دا چې دویم ویلیم دا درک کړي وه، چې د اوسنیو ځواکمنو د ځواک د ماتولو لپاره باید جرمني دومره ځواکمن شي، چې د اوسنیو ځواکمنو هیوادونو په ځواک کې تغیر راوستل شي او د دومره ځواک د ترلاسه کولو لپاره وساتلو ته اړتیا ده، دویم دا چې د جرمني د پرمختګ یون په اروپا نه بلکې په ټوله نړۍ کې په چټکۍ سره روان وه، په نفوسو کې مناسب زیاتوالی، صنعتي، کیمیاوي او بریښنايي پرمختګ، دویم ویلیم ته دا باور ورکړی وه، چې کولای شي د نړۍ نور ځواکمنو هیوادونو او دښمنانو ته نیغ وګوري.

د همدې جذبې په وجه جرمني په ۱۸۹۸ ز کال کې د بحري بیړیو په زیاتوالي باندې پیل وکړ، د بحري ځواکونو د قومندان (ترپر) په وخت کې جرمني د شپږم نمبر نه دویم نمبر ته راغی، مخکې د جرمني نه یوازې روسیې او فرانسې ویره درلوده، اوس انگلستان هم د بحري ځواک په ډېریدو سره د جرمني نه په ویره کې شو، انگلستان مجبور شو، چې د فرانسې سره خپل ټول اختلافات پریردي او د جرمني ضد تړون ورسره لاسلیک کړي.

د بحري ځواک د زیاتولو یوه وجه دا هم وه، چې جرمني د ځانګړو سیاسي حالاتو په نظر کې نیول سره، خپل ځمکنی فوځ کموه، د دفاعي بودیجې زیاته برخه یې د بحري ځواک د پیاوړي کولو لپاره ځانګړې کوله، بلخوا شاوخوا ته یې دښمنان هم زیاتیدل، د ایټالیا او رومانیې سره هم سفارتي اړیکې چندان بڼې پاتې نه وې. اوس به د ۱۹۱۳-۱۴ کلونو حالات په لنډ ډول وڅیړو.

□□□□□ □□□□□□ □□ □□□□□

په ۱۹۱۴ ز کال کې په جرمني کې د قیصر (دویم ویلیم) حکومت وه، کانسلر (لومړی وزیر) یې **تهیویبیلدوان هال ویګ** وه، چې سلطنتي کارونه یې سرته رسول، د فوځ مشر یې **هیلمیته وان مولتک** وه، د جرمني ایوان بالا (پارلمان، باندسټریټ) ته د ولایاتو او ښارونو څخه نمائنده ګان ټاکل کیدل، د ټیټ ایوان (رایشتاګ) لپاره به نماینده ګان د عمومي رایو لخوا ټاکل کیدل، کانسلر به د پاچا لخوا ټاکل کیده او په خپله خوښه به یې وزارتونه ویشل.

په ۱۸۹۰ ز کال کې د بسمارک په استعفاء سره، په کورنۍ او بهرنۍ پالیسۍ کې توازن له منځه ولاړ، د کانسلر په تغیر سره پالیسۍ هم تغیر کاوه، د بسمارک جوړ شوي اصول له پامه وغورځول شول، کانسلر به د قیصر په حکم ټاکل کیده، کانسلر به د **پروسیا** او **لیوتهرن** د اشرافو څخه وه، په دې ډول کانسلر به د ځمکوالو په ګټه پالیسۍ جوړولې او د ټیکس زیات بوج به یې د مزدورانو او بزګرانو په اوږو باندې اچوه.

د جرمني پوهنتونو د هیواد په پرمختګ کې مهم رول لوبوه، په جرمني کې د سواد کچه د ټولې اروپا د هیوادونو څخه لوړه وه، څو مسلکي تعلیمي ادارې جوړې شوې وې، چې د هغه ځای څخه صنعتي او تخنیکي مهارتونه ټولني ته لیردول کیدل، د جرمني د فوځ څخه په ۱۰۰۰ کې یو یې بې سواده وه، په دې ډول د جرمني په پرمختګ کې لوستي مزدور، انجینر، دوکاندار، مدیر او نورو ستر رول درلوده.

د جرمني یوازې څلویښت سلنه خلک په کلیو کې اوسیدل، د جرمني د چټک صنعتي پرمختګ په وجه د جرمني د هیواده بهر ټلونکو مهاجرینو شمېر ډېر کم وه، په ۱۸۸۰ ز لسيزه کې په مجموعي ډول ۱۳۰۰۰۰ کسانو هر کال هجرت کاوه؛ خو د کار د پیداکیډو په وجه په ۹۰ لسيزه کې دا شمېر د کال ۲۰۰۰۰ ته راکم شو، جرمني د زیات ښاري نفوس په درلودلو سره هم په زراعتي تولید کې زیاتوالی لیدل کیده.

په ۱۹۱۴ ز کال کې د جرمني نفوس ۶۷ میلیونه وه، په نفوسو کې مسلسل زیاتوالی او صنعتي پرمختګ، کیمیاوي او بریښنايي پرمختګ د جرمني د عمومي پرمختګ او خوشالی لامل وه، تیر کال چې د کار په پیداکیډو کې زیاتوالی راغلی وه، ټول جرمني خوشاله وه، په عامو خلکو د حب الوطنی جذبې ډېره زیاته وه، جرمني قوم په خپل جرمنوالي باندې ویاړ کاوه او متحد جرمني یې د ملي ویاړ نښه وه.

جرمنیانو هم لکه د جاپانیانو غوندې په خپل تمدن باندې ناز کاوه، دا د راتلونکي وخت هغه ځواک وه، چې اوسني نظام ته یې چلینج ورکولای شو، د ۱۸۹۰ ز کال نه وروسته یې د پراختیا غوښتنې جذبه زیاته شوې وه، همدغه هغه جذبه وه، چې جرمني کانسلر هال ویگ په ۱۹۱۴ ز کال کې د ډېر جذباتي کیدو په پایله کې داسې وویل: هر چا ته چلینج ورکوو، د هر چا لاره به تعقیوو او ددې لارې په اوږدو کې به هیڅوک کمزوری نه گڼو.

د جرمني مشران د روسیې د زیات پرمختګ نه په ویره کې وه، جرمني د اروپا د لویې وچې بهر پرمختګ نه شو کولای؛ نو د اروپا د لویې وچې دننه یې د پراختیا غوښتنې په اړه فکر وکړ.

□□□□□ □□□□□□□□

په ۱۹۱۴ ز کال کې د جرمني اقتصادي حالت د ۱۸۹۰ ز کال په پرتله دوه درې برابره مستحکم شوی وه، جرمني د پخواني حکومتي نظام یوازینی هیواد وه، چې صنعتي استحکام یې درلود، په دې وخت کې د روسیې او فرانسې نه ډېر مخکې وه او په ځینو برخو کې یې انگلستان هم وروسته پریښی وه، په ۱۸۷۰ ز کال کې د انگلستان د فولادو تولید دوه ځلې د جرمني نه زیات وه؛ خو په ۱۹۱۴ ز کال کې جرمني د انگلستان نه دوه ځلې زیات د فولادو تولید کاوه، د فولادو تولید په دې وخت کې په جرمني کې ۱۷.۶ میلیونه ټنه وه.

په ۱۹۱۳ ز کال کې د جرمني د ملي تولید ۶۰ سلنه صنعت جوړوه، په جرمني کې د قوي ماشینونو د جوړولو څو فابریکې موجودې وې، چې په ۱۹۱۱ ز کال کې په کې ۱۳.۲ میلیونه مزدورانو کار کاوه، په جرمني کې د سیمینز او د ایې ای جی په شان سترې صنعتي فابریکې موجودې وې، چې ۱۴۲۰۰۰ تنو په کې کار کاوه، د جرمني د یوه کس امدن د ۳۵۲ جرمني مارکو څخه ۷۲۸ مارکو ته لوړ شو، د جرمني فابریکې د انگلستان او فرانسې د فابریکو څخه څو ځلې لویې او د لوړې درجې څښتنې وې، په کیمیاوي صنعت کې د هوپجسټ په شان سترې کمپنۍ موجودې وې، چې د جرمني په مجموعي امدن او کیمیاوي پرمختګ کې یې ستر رول لوبوه.

د فولادو تولید یې د انگلستان، فرانسې او د اسټریا-هنګري د فولادو د تولید څخه زیات وه، په ۱۹۱۴ ز کال کې یې د فولادو اندازه ۱۷.۶ میلیونه ټنه وه،

په همدې کال د جرمني د ډبرو د سکرو تولید ۲۷۷ میلیونه ټنه وه، جرمني په شلمه پېړۍ کې د نړۍ په صنعتي بریښنا او کیمیاوي پرمختګ باندې پوره واکمن وه، د جرمني د بائر او هوپجسټ فابریکو د نړۍ ۹۰ سلنه رنګ تولیدوه، د ۱۸۹۰ ز کال په نسبت د جرمني په بهرنۍ سوداګرۍ کې درې ځلې زیاتوالی راغلی وه.

جرمني په دې وخت کې د نړۍ په صنعت کې ۱۴.۸ سلنه برخه درلوده، چې د انگلستان نه لږ څه زیات وه.

د لومړۍ نړیوالې جګړې په پیل کې د جرمني مجموعي ملي امدن ۱۲ بیلینونه ډالره وه او د یوه کس امدن یې ۱۸۴ ډالره وه، دا هماغه شمېرې وې، چې نړیوال قوتونه یې په ویره او تشویش کې اچولي وه.

د جرمني پرمخ روان اقتصادي پرمختګ او پخوانی سیاسي نظام، هغه څه وه، چې جمهوري نظامونه یې چلینج کړي وه، د نوي نظام لرونکي حکومتونه د جرمني ددې حالت څخه په ویره کې وه او دوی په خپلو کې د زیاتو اختلافاتو په درلودلو هم د جرمني پر ضد متحد شوي وه.

د ۱۸۷۰ څخه تر ۱۸۹۰ ز کال پورې د بسمارک د اوږد فکر په پایله کې د جګړیز ماحول د رامنځته کیدو مخه نیول شوې وه او ټوله توجه یې پرمختګ ته اړولې وه؛ خو دویم ویلیم ژر تر ژره د پایلو غوښتونکی وه او د بسمارک د تدریجي ډول نړیوال ځواک د رامنځته کیدو لاره یې پرېښوده او برعکس لاره یې ونیوله، چې ددې په پایله کې جرمني په سفارتي اړیکو کې یوازې پاتې شو او داسې واخت راغی، چې د جرمني د جګړې ملګري (ایتالیا او رومانیه) هم د جګړې په دوران کې ترې په شاه شول.

جرمني په جغرافيايي لحاظ د اروپا د لويي وچې تقريباً په مرکز کې پروت دی، که د هغه وخت په نخشه باندې ژور نظر وکړو؛ نو داسې معلومېږي، چې جرمني د څلورو خواوو څخه د خپلو دښمنو ځواکونو لخوا محاصره شوی دی، همدغه حالت ته په کتو سره، بسمارک په ۱۸۸۲ ز کال کې د بښمنانو د کمولو لپاره درې گونې اتحاد د استريا- هنگري سره رامنځته کړ او د هغوی دښمني يې په دوستي باندې بدله کړه، دغه تړون د ۱۸۹۱ ز کال پورې پټ وه.

په ختيځ کې د جرمني پولې د روسيې ستر سلطنت ته رسيدې، په جنوب ختيځ کې يې استريا- هنگري پراته وه، په جنوب کې يې سويزرلينډ، جنوب لويديځ ته يې فرانس، لويديځ ته يې لوگزامبورگ او بيلجيم، شمال لويديځ ته يې هالينډ او شمال ته يې دنمارک پراته وه.

د شلمې زيږدي پيړۍ په پيل کې جرمني د ځمکنې فوځ په ډېروالي باندې پيل وکړ او فوځ ته يې جبري نيول پيل کړل، ددې لپاره هر جرمني ته اړينه وه، چې څو کاله د جرمني په فوځ کې خدمت وکړي، د فوځي خدمت د مودې د پوره کيدو وروسته به له فوځ څخه لرې کيده، په دې ډول فوځ به د هيواد په دفاع کې مهم رول لوبوه او سربيره پر دې هلته د ځوانانو د تربیې لپاره لوی میدان هم موجود وه، د اړتيا پر وخت به ددې فوځ څخه د کوچنيو گروپو په ډول کار اخيستل کيده.

په ۱۹۱۴ ز کال کې د جرمني ځمکنی فوځ په ۲۵ بيلابيلو مرکزونو کې موجود وه، چې ټول شمېر يې ۷۰۰۰۰۰ وه او د ټول جرمني فوځ شمېره ۴۵۰۰۰۰۰ وه.

جرمني په ۱۹۱۲ ز کال کې هوايي فوځ رامنځته کړ، مشرانو يې هوايي فوځ ته دومره ارزښت ورنکړ؛ ځکه يې په هوايي فوځ کې زياتوالی رانه وست؛ خو په ۱۹۱۴ ز کال کې د جرمني سره ۲۴۶ الوتکې او ۱۱ هوايي کښتۍ موجودې وې.

په ۱۹۱۴ ز کال کې د جرمني بحري فوځ د نړۍ دويم ستر فوځ وه، په دې وخت کې د جرمني سره ۱۷ نوي ستري جنګي بيړۍ وې، ۲۰ جنګي بيړۍ، ۵ چټکې جنګي بيړۍ، ۷ کوچني او ۱۸ ستر کروزرز، ۳۰ دانې پيټرولي اب دوزه، ۱۰ يو بوټس او د ۱۷ نورو يو بوټس په جوړولو باندې کار روان وه.

نوربیا